

## L-ARĊISQOF GONZI

### INTERVISTAT MIR-RIVISTA STORJA

*F'Awissu ta' din is-sena, l-E.T. Monsinjur Mikiel Gonzi, li issa għandu 92 sena u m'għadux jokkupa l-kariga ta' arċisqof effettiv ta' Malta, tkellem mal-Professur Patri ANDREW VELLA, Kap tad-Dipartiment tal-Istorja fl-Università u mis-Sur GEORGE ATTARD, Assistent Editur ta' Storja, dwar sett ta' mistoqsijiet li għamilnilu.*

### SUNT BIJOGRAFIKU

Mgr. Gonzi twieled il-Birgu fl-1885, bin Gużeppi Gonzi u Margerita mwielda Tonna. Ta' hdax-il-sena daħal is-Siminarju u fl-1903 ġie l-ewwel fl-eżami tal-Matrikola. Ġie ordnat saċerdot mill-isqof Pietro Pace fl-1908, ftit wara li Gonzi kien iggradwa b'bacellerat fil-letteratura. Kompla l-istudji tiegħu fl-Università Gregorjana ta' Ruma mnejn illawrja fid-dritt kanoniku sentejn wara. Matul l-ewwel gwerra dinjija (1914-1918) Dun Mikiel inhatar Kappillan Militari kif ukoll avvanza fil-karriera pedagogika tiegħu minn għalliem tal-iskrittura fis-Seminarju għal professur tal-iskrittura u tal-Ebrajk fl-Università.\*

*Hawnhekk nistgħu nġhidu li tibda l-ħajja pubblika ta' Gonzi, mhux biss bhala għalliem, imma wkoll bhala dinjitarju ekkleżjastiku b'relazzjonijiet tajbin mal-isqof Mauro Caruana; u anki, sa ċertu punt, bhala politikant, meta fl-1921 huwa aċċetta li jikkontesta l-elezzjoni għas-Senat fl-interessi tal-Labour Party.*

Gonzi dam senatur mill-1921 sal-1923 — meta kien ukoll rettur ta' l-iskola S. Pawl tal-Belt — imbagħad għadda minn segretarju privat tal-isqof Caruana għan-nomina ta' isqof ta' Għawdex fl-1924, fl-eta ta' 39, wara li sa minn qabel kien diġà nħatar koadjutur tal-Kanoniku Tejologu tal-Kattidral ta' Għawdex. Huwa dam isqof ta' Għawdex dsatax-il-sena.

Fl-1943, wara hafna attivitajiet pastorali u amministrattivi,

\*Għal kronologija bijografika qasira, ara l-fuljett dwar il-gublew tad-deheb ta' Mgr. Gonzi mahruġ mill-Kumitat Organizzattiv tal-Festj Gubilari (1974).

Gonzi nħatar koadjutur tal-isqof Caruana mill-Papa Piju XII bid-dritt tas-suċċesjoni. Meta miet Caruana f'Dicembru tal-1943 laħaq minflok u Gonzi, li nħata wkoll, għall-ewwel darba f'Malta, it-titolu ta' "Arċisqof". *Din il-ħatra saret ji żmien il-gwerra meta Malta kienet naturalment kolonja ngliza vitali: Gonzi kien figura kontroversjali, kellu personalità distinta, u għaldaqstant il-ħatra tiegħu f'din il-kariga għolja kienet waħda polemika, għalkemm fil-fatt huwa jichad li qatt kien "anti-English". Kwazi kollox jindika li hekk hu, sew qabel kif ukoll wara li Gonzi sar arċisqof: fl-1946 ir-re George VI onorah bit-titolu ta' Sir, u bħala arċisqof huwa ha wkoll ir-rank onorarju ta' Major General fl-armata ngliza.*

Bħala arċisqof, Gonzi ha sehem f'kwazi kull okkażjoni ufficjali ta' importanza u ha wkoll diversi inizjattivi fil-qasam ekklezjastiku, imma x'aktarx li fl-istorja riċenti jibqa' magħruf prinċipalment in konnessjoni mal-ġlieda hekk imsejha "politiko-religjuża" ta' żmien is-sittinijiet (li llum ma tantx hu moda li ssemmiha, imqar bl-iżjed intenzjoni retta, u dan "biex ma nqajmux kadavri").

Xi sena ilu Mgr. Gonzi rtira mill-kariga ta' arċisqof metropolitana, għalkemm għadu jgawdi t-titolu ta' Arċisqof Emeritus, u floku laħaq arċisqof il-monsinjur Għawdx i Ġużepi Mercieca. Peress li l-perijodu ta' dan l-episkopat kien tant twil, u l-istamina tal-Arċisqof Gonzi nnifsu tant straordinarja, wiehed jista' faċilment jitkellem dwar "l-era ta' Gonzi", almenu fil-qasam tal-istorja ekklezjastika.

## GONZI JIFTAKAR

*RIFLESSJONIJIET DWAR EPISODJI U PERSONALITAJIET MATUL IŻJED MINN NOFS SEKLU TA' EPISKOPAT F'GĦAWDEX U F'MALTA.*

L-ewwel mistoqsija ta' *Storja* lil Monsinjur Gonzi kienet dwar l-influenzi formattivi li kellu fil-bidu tal-karriera spetakolari tiegħu. Mir-risposti tiegħu jidher li żgur żewġ persuni li nfluwenzawh kienu l-isqof Mauro Caruana u l-konfessur u konsulent tiegħu: mingħand dawn kien sikwit jiehu pariri u jidher li magħhom kien jikkondividi l-iżjed sentimenti u hsibijiet privati tiegħu. L-Arċisqof tana rakkont ta' ħajtu, f'mument mżewwaq bi kwotazzjonijiet ffit jew wisq kelma b'kelma, sew bil-Malti kemm bl-Ingliż. F'din l-intervista qegħdin appos-

ta nirrstringu kemm nistghu l-interpretazzjoni storika u nhall-lill-Arcisqof innifsu jiftakar u jikkummenta dwar il-passat tieghu u ta' Malta, b'ton karatteristiku, awtobijografiku.

### **Mahtur Professor fl-Università**

L-ewwel hatra importanti ta' Gonzi kienet dik fl-1915 meta sar Professor tal-Iskrittura u l-Ebrajk fl-Università. Ghall-ewwel, fuq parir tal-konsolenti tieghu, ma aċċettax l-offerta tarrettur ta' l-Università ghal dan il-post, ghax beza' li l-Ebrajk tieghu ma kienx ghadu tajjed bizzejjed. Fj kliem il-konfessur tieghu, kif jiftakru l-Arcisqof: "ghax kien hawn hafna ministri protestanti kollha jafu bl-Ebrajk, ma jmorrux ifixkluk." Izda s-sena ta' wara aċċetta, u sar.

### **Magħzul Isqof ta' Ghawdex**

Il-Professor Gonzi dam tlett snin segretarju privat tal-isqof Caruana. "Kont inghix mieghu fil-palazz: kien jafdali s-segreti kollha tad-djoċesi. Wara l-pranzu, wara ċ-ċena, kont immur mieghu — ipejjep sigarru — u joqghod jghidli x'gara f'Malta. Wara tlett snin, gurnata minnhom, wara l-pranzu, tajtu l-korrispondenza, li kont nirċeviha jien. Ghdetlu: 'hawn għandek wahda mportanti: tal-konċistorjali.' F'qalbi għedt: 'din min jaf hix xi hasla!'" Dak in-nhar Gonzi nzerta ma tantx jiflah u għalhekk mar dritt f'kamartu. Izda wara hames minuti mar ihabbatlu l-bieb l-isqof Caruana stess:

- 'Sar l-isqof t'Ghawdex!'
- 'U x'jimpurtani mill-isqof t'Ghawdex jien . . . għandi wġiegh ta' ras.'
- 'Ma ssaqsnix min sar?'
- 'X'jimpurtani!'
- 'Sirt int.'
- 'Sirt jien? Jien ma naċċettax.'
- 'Kif ma taċċettax? Għandek hila tirrifjuta hawn li għandek il-firma tal-papa, Pio XI?'
- 'Jiena ma naċċettax. Ma nhossnix kapaċi ghal din il-biċċa. Jien kuntent kif jien . . .'
- 'X'se tagħmel?'
- 'Ma nafx.'
- 'Almenu mur hu parir.'

Hekk għamel: "Krejt karrozzin — dak iż-żmien! — xi satghejn, u mort għand id-direttur spiritwali, il-konfessur tiegħi:

- ‘Dun, mhux biex inqerr ġejt, biex ittini parir.’  
 — ‘Fuq hix . . . ma nagħmlux li sirt isqof t’Għawdex, hux?’  
 — ‘Għalhekk ġejt . . . ma naċċettax! L-isqof bagħtni niehu parir, il-parir tiegħek.’  
 — ‘Għamlek il-Papa, kif tista’ tirrifjuta?’  
 — ‘Ma nħossnix kapaci, u lanqas denn li nsir . . .’  
 — ‘Ara inti ġejt għall-parir tiegħi bħala kessur tiegħek?’  
 — ‘Iva.’  
 — ‘Ara, Alla jgħinek; inti mhux int fittixtha; tahilek Alla u Alla jgħinek. Aċċettaha.’  
 — ‘Mela naċċetta . . .’  
 U ġejt hawn u lill-isqof għedtlu: ‘Naċċetta.’ Niftakar qalli: ‘Mela l-kelma tiegħi ma swietx; ta’ dak swiet!’ Dik kienet.”

### **Elett Membru tal-Parlament**

*Mistoqsija:* Tahseb, Eċċellenza, li l-pożizzjoni tiegħek fis-senat parlamentari, meta kont membru tal-Partit tal-Ħaddiema, għenitek fil-mixja tiegħek ‘il quddiem, f’għajnejn is-Santa Sede. biex imbghad inti lhaqt l-ewwel isqof ta’ Għawdex, imbghad arċisqof ta’ Malta?

*Twegiba:* Ma naħsibx li l-hajja politika għenet. Forsi es-perjenza kelli, il-għaliex għamilt tlett snin fis-Senat jien. Ma kontx norqod; u darba kellna xi haġa tas-Senat u l-gvernatur kien talabni biex ngħin biex nirrorangaw. U għent; u ergajna ltqajna . . . Kien hemm fis-Senat anke żewġ rappreżentanti ta’ l-isqof, li kienu Monsinjur Apap Bologna u Monsinjur De Piro. Għamilt tlett snin hemm, u f’dawk it-tlett snin naf li anke nkor-regġejt hafna l-istudju tal-Malti.

### **Kif Dahal fil-Partit tal-Ħaddiema**

*Mistoqsija:* Imma inti dhalt hekk fil-politika — minn rajk — jew imbuttawk? Xtaqt inti, kont tinteressa ruhek hafna fil-politika, jew sibt ruhek li speċi mbuttawk?

*Twegiba:* Jiena l-haddiema kont — dak li jidhirli ġust — niddefendihom; imma nuża moderazzjoni eh . . . U fis-senat — issa la ġie l-kliem, imma qalghuliel: ‘inti, avolja tal-*Labour*, moderat; ma tagħmilx differenza.’ Għedt: ‘jiena kulhadd Malti għalija.’

*Mistoqsija:* Kif dhalt fil-politika inti?

*Twegiba:* Ara dan: kont il-Kalkara; kien il-Ħadd — kont

ghadni m'inix ma' l-isqof jien — u ġew tlieta, qaluli: 'Ahna fformajna l-partit tal-*Labour*. Ġejna nitolbuk biex tidhol membru fih.' Ghedtilhom: 'Le! . . . ma rridx naf b'politika jien . . . morru.' Ghedtilhom 'le'.\* Ġie l-*Hadd* ta' wara: reġghu ġew sabuni hemm, il-Kalkara. Qaluli: 'ara, ġejna nghidulek er-ġajna . . . Is-sur Fons Galea aċċetta, imma ghas-Senat, mhux għall- . . .' Ghedtilhom: 'ara, ma ntkomx risposta. Morru.' U l-ġhada ġejt għand Monsinjur Caruana. Ghedtlu: 'ara, Eċċellenza, dawn talbuni biex nidhol hawn; l-ewwel irrifjutajt, issa . . . x'tgħidli? Tini parir . . .' Qalli: 'Mhux intik parir — nobbligak . . . biex ikun hemm bniedem ekkleżjastiku fil-kumitat.' Qalli: 'mur, nobbligak.' U aċċettajt.

Imbghad, ġiet l-elezzjoni; iffirma ruhu l-partit tal-*Labour* sewwa; kellhom nies li kienu jagħmlu unur lill-partit, tant mill-punt di vista politiku tant mill-punt di vista religjuż. U qaluli 'ara, int trid toħroġ ghas-Senat' . . . u kelli preċiża l-età, għax ried ikollok *trenta cinque anni*. . . \*\*

### **Fil-Funerali tal-Vittm; tas-Sette Giugno**

Mistoqsi dwar l-iżjed esperjenzi memorabbli ta' hajtu, fit-tajjeb jew hażin, l-Arċisqof Gonzi semma l-ewwelnett is-*Sette Giugno*: "Wahda mill-hwejjeg li kienet għamlet kjass kbir f'Malta, u li kienet qanqlet lil kull min ihobb lill-poplu, u qanqlitni kienet, kienet is-*Sette Giugno*; meta anke mietu xi nies. Indifnu f'funeral li haċċt parti fih l-*Addolorata*; u bqajt għal snin immur ninvistahom. Dak kien wiehed mill-iktar hwejjeg li rratristaw il-qalb ta' kull min ihobb lil Malta . . ."

### **Fil-Kungress Ewkaristiku tal-1913:**

Mill-aspett religjuż, Gonzi ftakar partikolarment fil-Kungress Ewkaristiku li kien sar f'Malta fl-1913. "Dan kien irnexxa mad-dinja kollha, u kkonsidrat bħala wiehed mill-aqwa kong-

\*Fosthom kien hemm ċertu Alfonso (? Alfons Maria Galea) u iehor kurunell Malti (? il-kurunell Willie Savona); l-Arċisqof Gonzi ma setax j'ftakar sewwa x'kien jismhom.

\*\*Dwar dan il-punt, Mgr. Gonzi ftakar li kienet saritlu kawża fil-qorti minn kandidat iehor, imma dan tilifha (għax fil-fatt Gonzi, skond id-ċertifikat tat-twelid, kien ovvjament għadu kemm għalaq 35 sena).

ressi li saru. Kien haċċem hafna l-isqof Pace, għalkemm kien

xih; kellu kumitat ta' ekklezjastiċi u sekulari. Il-poplu aċċetta b'entuzjażmu l-proposta, u kompla ha parti b'veru entuzjażmu u bir-rispett lejn l-Ewkaristija lill-membri kongressisti li kienu ġew minn barra." Huwa ftakar lill-isqof Portelli jagħmel "id-diskors ta' l-ingress" fil-bidu tal-Kungress, hdejn il-kappella ta' Sarrija l-Furjana, fil-prezenza ta' mijiet ta' viżitaturi barranin, inkluz għadd ta' kardinali, u l-folol ta' devoti Maltin. "Kienu hađu parti n-nobbiltà kollha, mingħajr eċċezzjoni; il-kleru kollu, il-poplu kollu . . . "

*Mistoqsija*: Rigward l-Isqof Portelli, li semmejt, tiftakar xi haġa dwar is-*Sette Giugno*?

*Tweġiba*: Monsinjur Portelli kien ha parti; hu hareġ, mar isikket u jippaciġka lill-poplu hemmhekk . . . Ha parti kbira kien l-isqof Portelli. Malli sema' mar jiġri hemm, u għamel diskors u kkwitaw . . .

### **L-Arċisqof Gonzi dwar Nerik Mizzi u Lord Strickland**

*Mistoqsija*: Inti li tiftakar lil Nerik Mizzi u lil Lord Strickland, tista tesprimi l-impressjonijiet tiegħek dwarhom? X'jidhirlek minn dawn iż-żewġ persunaġġi kbar fl-istorja politika ta' Malta?

*Tweġiba*: Mizzi, mill-punt di vista reliġjuż, kien Kattoliċizmu. Mill-punt politiku, kien marbut intimament mal-ilsien Taljan, u allura kien hawn dak il-mument ċerta kwistjoni: dawk li riedu jzommu t-Taljan; u dawk li riedu jeqirduh u jisostitwuh bl-ilsien ingliz. Strickland kien għall-ilsien *ingliz*. Għalhekk, kien hemm oppożizzjoni kbira bejn dawn it-tnejn. Sakemm il-kwestjoni baqgħet politika, l-isqofijiet ma ndahlux. Kulhadd żamm is-sentimentj tiegħu . . . imma meta mbgħad Strickland beda jibżalja u beda jattakka lill-isqofijiet għaliex huma mal-parti l-oħra, insomma, spiċċa kellna l-inkwriet miegħu. Hu kien dar kontra l-kappillani, u kienet qamet kwistjoni. u saru anke xi ittri pastorali biex ikkwitajna, ikkalmajna l-poplu. Imma, anki Strickland kien Kattoliku. Żbalja, b'ċerti atti tiegħu, imma ta' veru Kattoliku li kien, meta għadda ċertu żmien, u rrangat il-biċċa, talab skuża lill-Papa tan-nuqqas li kien għamel anke, forsi xi ftit, lejn il-persuna tiegħu, u lejn l-isqofijiet. Talab skuża; u miet ta' veru Kattoliku." Meta sema' li Strickland kien hażin, Mgr. Gonzi, li kien isqof Għawdex, kien ġie Malta u mar għamillu żjara waqt l-agonija tiegħu, "għax miet ta' veru Kattoliku."

## Jiċċhad li kien "anti-English"

Mistoqsi x'jidhirlu dwar il-pamflet miktub minn student dwar "The Making of Archbishop Gonzi"\* , l-arcisqof Gonzi qal li hu kien qraħ iżda kkummenta li min kiteb dak il-*booklet* ma kien resaq qatt lejħ u, fi kliem Gonzi: "rigward lili qal hafna hmerijiet; hafna affarijiet li huma veri u importanti ma semmi-hom xejn." Mitlub biex ifisser ruħa aħjar, Mgr. Gonzi wara li reġa' lmentha min-nuqqas ta' konsultazzjoni miegħu da parti ta' l-awtur, għadda biex jikkjarifika xi aspetti storiċi li jolqtu r-reputazzjoni u l-karriera tiegħu:

"Dak li deħrlu kitbu — per eżempju, dwar l-oppożizzjoni ta' Strickland; ma semmiex, imbghad, il-parti ta' Ruma. U ma semmiex li anke il-*High Commissioner* ingliż li kien hemm Ruma qatt ma emmen dawk l-akkuzi li kienu qegħdin isiru kontra tiegħi imħabba l-lingwa. Kien *ingliż* — u dejjem kien favur tiegħi; għax kien informat minn wieħed li kien miegħi fil-kulleġġ ingliż Ruma, li mbghad sar isqof u sar *presso il Vaticano*, imbghad spicċa Kardinal ta' Londra (Godfrey). Dan kien ħabib tiegħu. Qallu: 'mhu veru xejn dak li qed jgħid Strickland, li Monsinjur Gonzi huwa *anti-English*!' Qallu: 'għamilna sentejn flimkien il-kulleġġ ingliż jiena u hu. Naf is-sentimentj tiegħu.' U pperswada lill-*High Commissioner presso il Vaticano*. U dan dejjem żamm il-parti tiegħi. Mentri f'dak il-librett, dan ma semmiex."

## F'Għawdex u f'Malta

Hawnhekk Mgr. Gonzi osserva li hu kien dam isqof ta' Għawdex għal għoxrin sena — u bħala eżempju tal-ħidma pastorali tiegħu hemm, semma' kungress ewkaristiku li kien "trijonf kbir għal Għawdex". Tkellem b'għozza dwar l-Għawdxin: "Għawdex qatt ma kelli x'nilminta, għaliex il-poplu dejjem kien obbidjenti, ossekwijus, lejn l-isqof, ħabib tal-kleru, m'għandix xi ngħid . . ." Huwa irrilieva, iżda, li għall-aħħar seba' snin fl-episkopat tiegħu hemmhekk, kien jassisti lill-isqof Caruana f'Malta, u li dan kien jagħmlu fuq it-talba espressa tal-Papa. "Il-Papa stess — dan hu sigriet li nista nimmanifestah — meta l-Ingilterra, mgħomija minn Strickland, qalu li jiena

\*Ara D. Fenech: *The Making of Archbishop Gonzi* (Valletta, 1976).

*anti-English*, ghamluli l-oppożizzjoni, il-Papa, ftit wara li saret dil-biċċa, f'udjenza kien qalli: 'Ara, taf li Monsinjur Caruana ma jiflahx. Mur oqgħod Malta. Ghinu kemm tista. Ibqa' isqof t'Għawdex, s'intendi, imma għinu f'kull ma tista, għax ma jiflahx.' U għamilt seba' snin — biċċa minnhom is-snin tal-gwerra — qisni kont isqof ta' Malta jien. Id-diffikoltajiet kollha Monsinjur Caruana kien jafdahom f'idejja għax ma kienx jiflah — hafna snin minnhom għamilhom għand is-sorijiet 'Blue Sister'. Il-Papa riedni; u jien għedtlu 'almenu darba fil-gimgha niġi Malta u nagħmel jew ġurnata jew jumejn u nara x'ikunu d-diffikoltajiet. Dak li nista nsolvi, nsolvih; u dak li ma nistax niktlek.' "

### Kif lahaq Arcisqof ta' Malta

*Mistoqsija*: Allura kif tiddlet is-sitwazzjoni biex sirt *persona grata* u sirt arcisqof, la qabel kienu jgħidu li kont *anti-English*?

*Tweġiba*: "Ma kien veru xejn. Dana, fin-1937, Ruma is-sottomettiet l-isem tiegħi bhala isqof koadjutur ta' Malta, għax l-isqof kien marid. F'dak iż-żmien kien hemm il-kondordat bejn l-Ingilterra u Malta, li sar meta Strickland kien segretarju tal-gvern f'Malta — kienu baġtuh bhala rappreżentanti tal-gvern ingliz — kienet saret din: li meta isqof ta' Malta ikun desinjat mill-Vatikan, il-Vatikan irid jissottometti l-isem tiegħu lill-gvern ingliz biex jara huwiex *persona grata* għall-gvern ingliz. Fil-każ tiegħi, ġiet l-ittra lill-gvernatur. Il-gvernatur kien ġdid — Bonham Carter — kien għadu ilu xi gimgha jew hmistax gvernatur. U dana sejjah lil officjali għoljin tal-gvern. Qalilhom, 'jiena għadni ġdid, ma naf xejn; x'jidhirkom? Se nirrakkomanda lill-Mons Gonzi, isqof t'Għawdex, bhala isqof għal Malta?' U qalulu, 'm'hemm l-ebda diffikolta'. Dana sejjah lis-segretarju tiegħu, qallu 'lesti l-ittra: *there is no objection*'. Għadda iż-żmien — ma sirt naf xejn. Wara ftit taż-żmien, ġie Għawdex il-gvernatur biex jinawgura *playground*. Sarlu riċeviment, kont prezenti, u qalli: 'iva qatt ma tiġi Malta int? Ejja ftit; nit-haddtu ftit.' Għedtlu 'għejdli meta.' Qalli, 'ara ejja għall-*Empire Day* u wara ejja għall-lunch miegħi.' U ġejt. Għall-lunch konna jien u l-gvernatur, il-kappillan tiegħi, u kien hemm is-segretarju tiegħu." Wara l-ikel, Gonzi talab lil Bonham Carter biex ikellmu privatament, wahdu, u qallu hekk: — 'Jiena hawnhekk, ma' ġenbek, għandi l-ikbar għadu tiegħi.'



— 'Who is that?'  
— 'Sir Harry Luke.'  
— 'Why didn't you tell me that before? Why didn't you tell me that before? I am afraid it's too late now!'

"Imbagħad insib — qalli hu stess — qalli, 'jiena għadni ġej, ma naf xejn. Gvernatur kien ilu nieqes minn Malta marid Londra xi seba' xhur. Sir Harry Luke kien *acting governor* . . .' Sir Harry Luke kien waħhalha f'rasu li jien *pro-Italian*. Qalli: 'jiena naf li kien ilu seba' xhur *acting governor*; naf li issa ġej għax kont tajtu vaganza, *in tre o quattro giorni* jkun hawn; għidt ha nistennieh anki bhala kumpliment.' Qalli meta għedtlu, qalli, 'no, no, no, he's anti-English dak!' Dak kontra l-Ingliżi! Qalli: 'jiena emmintu, u ktibt hekk. Qalli: 'kontra l-Ingliżi u jqajjimlek kwistjonijiet . . .' Jien ktibt hekk. Issa nerga' nikteb.' Kiteb kemm-il darba . . . għalxejn. Imbagħad għad-da ż-żmien, tbiddlu l-gvernaturi . . ."

### **Fil-Għotja tal-'George Cross'**

"Fl-ahħar ġie Lord Gort, u ġiet il-gwerra; fil-gwerra kien Lord Gort, kif ingħidu bil-Malti, ha grazzja miegħi. Meta l-gvern ingliz lil Malta taha l-George Cross, jiena ġejt hawn Malta; saret ċelebrazzjoni fil-pjazza; imbagħad għedt lill-gvernatur — għedtlu 'ma jixraqx li tiġi Għawdex, nagħmluh hemm ukoll.' U aċċetta. Hemmhekk ġie, għamel erba' kelmiet, u jien għamilt diskors (li jista' gurnata jkun stampat, għax talbuhuli, u sibt in-noti tiegħu) u dana għoġbu wisq dan id-diskors, u ha grazzja miegħi . . . Imbagħad qallhom: 'dan il qed ingħidu kontra tiegħu?' U fil-gwerra kien jafdali s-segreti kollha! Ġie li kien hemm segreti li lanqas qalhom lil ta' madwaru. Kien jiġi Għawdex joqgħod għandi, jiekol għandi, imbagħad noqgħodu nitkellmu fuq is-sitwazzjoni, kien jafdali kollox: 'biss, ara titkellem.' Kien qalli, darba qalli: 'se jkolna l-flotta Taljana ġejja biex tieħu lil Malta. Allahares issir, għax imbagħad Mata tiffarrak . . . għax l-Ingliżi jibdeu ifittxu li jfarrkuha.' Qalli: 'x'nagħmlu? Naħsbu għall-proviżjon?' Wara ftit qalli: 'spicċat dik.' Imbagħad ġiet diffikoltà oħra. (Iż-żmien kien daħal tal-gwerra.) U għamel seduta — kien jafda kważi kollox lili — u sejjaħli."

### **Kif il-Bdiewa Għawdxin salvaw li j Malta min-Nazi . . .**

"Konna hu, jiena, il-Lieutenant Governor, ċertu Mr. Ward

(li kien inkarigat mid-dqiq) u iehor militari (kien inkarigat mir-raba). U qalilna 'se nafdalkom a top secret. Hadd ma jista jikkellem: ara min jikkellem.' Qal: 'dqiq għandna għal ftit xhur biss. X'se naghmlu?' Jaqbeż Mr. Ward: "*I beg your pardon Sir; it's not a question of months, its a question of days. I have flour for only about one month. I'm not sure whether that will last for one month . . .*" Il-gvernatur għamel '*What can we do? We cannot let the Maltese die of hunger. We must find . . .*' Għedtlu: '*May I say a word?*' (kien is-Sibt dan.) Għedtlu: '*I could find a remedy . . . I'll get wheat from Gozo. It's the time of the harvest.*' Qalli 'tagħmilha?' Għedtlu: '*naghmilha.*'

— '*Jirnexxilek?*'

— '*Sa ċertu punt, tirnexxi. Imma biex naghmilha: on two conditions. Inti għeditilna li dan top secret. I mean to ask the farmers of Gozo to give us the wheat. How can I persuade them unless I lay before them the situation?*'

— '*Alright. Tell them what the situation is like. What is your second condition?*'

— '*Give me petrol. I have only one can of petrol per week as bishop of Gozo.*'

— '*You will have as much as you need.*'

'Dak kien is-Sibt. Il-Hadd, kien hawn Mr. Patrick Holland, li kien qisu l-gvernatur ta' Għawdex. Sejjahtlu, Għedtlu: 'ara: għada mmorru Għawdex, u tiġi miegħi.' It-Tnejn morna. Dorna r-raba kollu ta' Għawdex. U nista nġhid li l-bdiewa kollha ġenerożament tawni. Dawk li kienu jikkonservaw hafna minnu għall-familja tagħhom u jbiegħu . . . għeditilhom 'ara, inhall-sukom tal-qamħ.' Kienu "jadurawni": la l-isqof qed iġhidilna hekk, mela naghmlu hekk. Ċempilt lill-gvernatur, għedtlu: '*send two trucks tomorrow morning and you will have all the wheat of Gozo.*' Iġġennen bil-ferħ dan! Bagħathom. Dik salvat is-sitwazzjoni. Għax imgħad, għadda ftit taż-żmien, u sar li sar, saret il-konklużjoni, imma baqa' jservi sakemm saret il-paċi. Kellna żewġ trucks immnsensi, taf."

### **Fiż-żjara tar-Re George VI**

"Fl-intervall, ġie r-re. Għamel vizita. Jiena fil-gvern kienu kollha kontra tiegħi — għax hekk għawihom Sir Harry Luke, kif għeditkom diġà. Ir-re zammewh Verdala. U dahhalna — qabel kellimna — f'kamra żgħira. Imgħad il-gvernatur qal issa — tkunu erbġha — l-isqof Caruana u jien, flimkien maċ-

Chief Justice, u l-kap tal-Air Force ingliz, li kienu ghamluhom Knights. Ir-re tahom il-pussess bix-xabla, imbghad wara l-gvernatur qalilna : 'irid jismaghkom wiehed wiehed.' Ghedtlu : 'Monsinjur Caruana m'hux kapaçi; rajtuh kif gab ruhu fil-pranzu : marid; ma jiflahx'; u rnexxilna nippperswaduh li jmur fil-palazz. (U, in parenteži, dik in-nhar stess fil-hamsa u nofs ta' wara nofs in-nhar ghamlulu l-griżma tal-morda, hasbu li se jmut; imbghad irpilja.) Allura dhalt jien : ir-re hawn, jiena quddiemu, Lord Gort hawn. Qallu : *Your Majesty, had it not been for the great help I received from the bishop of Gozo, I wouldn't have been able to save Malta. And, Your Majesty wouldn't have been here today.*' Meta qal hekk il-gvernatur, ferahli u rringrazzjani r-re. Mar l-Ingilterra u — sirt naf — qalhom : 'x'intom tgħidu u temmnu dak li ntqal? Il-gvernatur qalli li kieku ma kienx hu ma kienx isalva 'l Malta! Ara, iktbu malajr Ruma *and withdraw your opposition!*' Hekk ghamlu. Malajr mar il-High Commissioner; qalhom : *'The King is sorry to say that he made a mistake, because he was badly informed. He withdraws the opposition, the veto, and wishes to appoint Mgr. Gonzi archbishop of Malta.'* U spiçcat."

Hawnhekk l-Arcisqof Gonzi irrimarka li, fl-aħħar mill-aħħar, hu u Sir Harry Luke kienu spiççaw bit-tajjeb għax ma baqghux miġġieldin.

### **Dwar il-kwistjoni "tal-Caravaggio"**

Gonzi, però, xejn ma kien inklinat li jitkellem dwar episodji riçenti li kkaratterizzaw il-karriera tiegħu, inqas u inqas meta dawn kienu jinvolvu konflitti mal-Malta Labour Party. Mistoqsi dwar il-biçça "tal-Caravaggio", li kienet holqot waħda mill-ewwel kontroversji bejnu u l-ewwel gvern immexxi mill-perit Dominic Mintoff, l-Arcisqof wiegħeb f'dawn il-kelmiet, bil-miktub :

Il-kwadru tal-Caravaggio, li kien minn dejjem fl-Oratorju ta' S. Gwann, kellu bżonn ta' restawr, u rnexxielna nott-jenu restawr gratis fl-Italja. Baġtnih fuq bastiment tal-gwerra. Meta tlesta, fittixna li ngibuh lura. Allura l-Gvern ippretenda li jzommu fil-Mużew tal-Gvern. Jiena insistejt mal-Gvern Malti li la darba dal-kwadru kien dejjem fl-Oratorju ta' San Gwann u kien sar għal hemm, kellu jerga' jtiegħed f'postu. U wara hafna taħbit, irnexxieli : u hekk dan il-kwadru (il-kapulavur tal-Caravaggio) jinsab illum fejn kien minn dejjem, fl-Oratorju ta' San Gwann.

## Dwar il-Vjolenza Politika

*Mistoqsija:* F'wiehed mill-aħħar diskorsi tiegħek bhala Arcisqof Metropolita, inti dehert imhasseb hafna dwar il-futur ta' Malta, imma b'danakollu ftit wara għedt pubblikament li nies kriminali li kkommettew atti ta' vjolenza politika kien jisthoq-qilhom il-mahfra. Tista tagħti spjegazzjoni ta' dan?

*Tweġiba:* Jiena kont ippublikajt pastorali qasira fejn għedt li jiena kuntent li qed nara l-kwiet u l-paċi. Kont għadni kif qrajt li l-Papa kien għamel rakkomandazzjoni: kien hemm wiehed li kienu kkunddanawh għall-mewt u dan il-Papa talab għalih, u kienu laqgħuha sa ċertu punt. Dak inkoraġġini . . . Jiena kkundannajt dak il-hsarat li saru fil-pastorali li ktibt ta' qabel dik; għedt però: dawk kien hemm hafna żgħażaġh li lanqas età m'għandhom — dawn jekk tibgħatuhom il-habs jithassru iżjed hemmhekk. Dawn, naturalment, kienu fil-*gioventù* tagħhom, f'dak l-entuzjażmu, dawn lanqas kienu jafu x'inhuma jagħmlu; wiehed juża moderazzjoni magħhom. Inkoraġġejt minn dak li l-Papa stess għamel . . . Din giet minn xi wħud interpretata hazin. Jien m'għedtlux jaħfer lil dawk li kissru l-kazini u għamlu — l-irġiel li kienu; imma dawn iż-żgħażaġh lanqas kienu jafu, mfixklin minn dak l-entuzjażmu; dik kienet. Ma stajtx napprova dak li għamlu jien — ma jfissirx li approvajtu — imma jiltaqgħu ma' hafna brikkuni hemm fil-habs, u jagħmlu xi sena hemm, jikkorrompu ruħhom . . .

## Dwar iż-Żwieġ Ċvili

*Mistoqsija:* Ma taħsibx li jista jkun hemm, sa ċertu punt, separazzjoni legali bejn dak li hu dover religjuż u dritt sekulari f'dawn iż-żminijiet, bħal, per eżempju, fil-każ ta' żwieġ ċivili? Jekk taqbel ma' dan, sa fejn taħseb li hu possibbli f'Malta?

*Tweġiba:* S'intendi, in ġenerali, ma nistax napprova kull ma sar. Saru hwejjeġ li ma stajt napprovahom qatt. Imma nsemi haġa: is-sagrament taż-żwieġ. Iż-żwieġ, kif inhu llum, jiena ma approvajtu qatt. Jiena xtaqt li jsir almenu — la darba riedu jagħmlu — l-isqfijiet kienu favorevoli għaž-żwieġ ċivili *għal dawk li m'humiex Kattoliċi*. Dik iva. Konna favorevoli: għedna jsir iż-żwieġ ċivili għal dawk. Imma għal min hu Kattoliku, xtaqna li almenu — jien almenu nsistejt — li jkunu bħal ma hi l-Italja: li l-kappillan jibqgħalu l-fakoltà li jirċievi l-promessi ta' dawn, ikun awtorizzat bħal ma hu l-Italja. Fl-Ital-

ja l-*parroco* ghandu l-fakoltà — kousiderat bhala ufficjal tal-gvern — ghaż-żwieġiet biss. Li jkun il-kapillan malti, bhala ufficjal civili tal-gvern, ghaż-żwieġ: iż-żwieġ jsir quddiemu, minghajr il-presenza ta' dak li jakkompanja ż-żwieġ. Illum din ma rnexxielix; jiddispijaci, dik li xtaqt jien.

### Dwar dak li hu Essenzjali fil-*Majja* ta' Poplu . . .

Mitlub jaghti “veduta generali” ta' dak li fil-fehma tiegħu “hu essenzjali fi grajjietna bhala poplu”, u x'jahseb dwar it-tibdil fil-mod ta' ghajxien ta' niesna, l-Arcisqof Gonzi sahaq hafna kontra “d-dizonestà” u semma “l-oxxenitajiet” pubbliċi fiċ-ċinema u anki fin-night clubs, li huwa sostna, qegħdin jikkorrompu liz-żghazagh ta' Malta, speċjalment gūvintur u xebbiet. “Hwejjeġ li qed jiddizonuraw lil Malta. Ghandna pajjiżi fejn hemm ċertu kontroll. Ghaliex ma jsirx kontroll fuq dawn li qed iġibu dawn l-gharukażijiet ta' xeni li qed jaraw? Dan ma nis-tax ma nipprotestax kontra tiegħu. M'ghandi l-ebda fin politiku — fin religjuż: ghax nibki, meta nara l-korruzzjoni li qegħda ssir partikolarment fiz-żghazagh. Jiġu anki kapijiet ta' familji jghiduli ‘ahna sthajna u hriġna’ . . . Donna qed insiru bhall-aghār pajjiżi ta' l-Ewropa fil-moralità. Jiena dan nixtieq nara: kontroll fuq il-moralità.”

Mistoqsi, fl-ahharnett, x'jissuggerixxi bhala messaggħ għall-futur, Gonzi rrikmanda r-reċtar tar-rużarju, preferibbilment kuljum. U reġa' semma l-immoralità “sesswali”: “U ghandna bżonn ilkoll, ibda mis-sacerdoti, nitolbu għal Malta”, huwa ikkonkluda, “ghax jekk nibqgħu sejrini hekk fil-moralità u fir-religjożità, se nsiru bħal pajjiżi oħra: tispicċa r-religjon — tispicċa l-prattika, ghax ir-religjon ta' Kristu ma tispicċa qatt — imma tispicċa l-prattika tar-religjon. Darba l-Papa Piju XI, f'pellegrinaġġ li konna għamilna, bejn Malta u Għawdex, kien sejhilna “*Malta Cattolicissima*.” Imma illum nistgħu nghidu li Malta hija *Cattolicissima*? B'dawn ix-xeni li qegħdin naraw fiċ-ċinema tagħna u anki fil-pubbliku f'ċerti postijiet u f'ċerti *night-clubs* li qed isiru l-oxxenitajiet! Naf li min hu nteressat fin-negozju forsi ma jieħux pjaċir bih dan, sew tan-*night clubs* sew taċ-ċinema; imma jiena, għalkemm m'ghadnix l-Arcisqof ta' Malta, għadni Arcisqof Malti u għadni nħoss u nixtieq li dawn l-abbużi jispiċċaw. Ghax se nsiru bħal pajjiżi oħra: irreligjużi u dizonesti.”